



## **FIT - TRIBUNAL GHAL TALBIET ŻĠGAR**

**Ġudikatur: Dr. Marouska Debono LL.D; M.A. in Law**

**Seduta ta' nhar it-Tlieta, 20 ta' Frar, 2024**

**Talba Nru: 82/2023MD**

**Yog. Art Catering Limited (C 62840)**

**Vs**

**Gismond Attard (K.I. 517063M) u Jacqueline Attard (K.I. 17166M)**

### **It-Tribunal,**

Ra l-avviż fl-ismijiet premissi pprezentat fl-14 ta' Marzu, 2023<sup>1</sup> permezz ta' liema s-soċjeta' attriċi talbet li jiġi dikjarat li l-konvenuti arrikixxew ruhhom għad-dannu tas-soċjeta' attriċi billi ma ħallsux il-kera rimanenti mid-depożitu fl-ammont ta' tlett'elf, sitt mija, u tlett ewro u ħamsa u sittin ċenteżimu (€3,603.65) wara s-sentenza tal-Bord li Jirregola l-Kera ta' nhar il-31 ta' Jannar, 2022 kif kkonfermata mill-Qorti tal-Appell permezz tas-sentenza tat-2 ta' Novembru, 2022, jiddikjara lil-konvenuti debituri tas-soċjeta' attriċi u jikkundannahom iħallsu l-istess ammont; bl-ispejjeż u bl-imgħax legali sad-data tal-pagament effettiv.

Ra r-risposta pprezentata fit-23 ta' Mejju, 2023<sup>2</sup> fejn il-konvenuti eċċepew:

*1. Illi in linea preliminari, dan it-Tribunal ma għandux kompetenza ratione materiae u dan għaliex il-Bord li Jirregola l-Kera għandu kompetenza esklussiva rigward il-materji kollha li jirrelataw ma' kuntratti ta' kera;*

---

<sup>1</sup> A fol 1 et seq tal-proċess.

<sup>2</sup> A fol 7 et seq tal-proċess.

2. Illi fit-tieni lok u wkoll in linea preliminarj, l-azzjoni odjerna hija kolpita bil-preskrizzjoni kwinkennali kif stipulat permezz tal-Artikoli 2156(ċ) tal-Kapitolu 16 tal-Liġijiet ta' Malta. Dan għaliex il-kera giet terminata nhar is-16 ta' Frar, 2015, skont sentenza li llum giet res judicata, fl-ismijiet **Attard et vs Yog.Art Catering Ltd**, deċiża mill-Qorti tal-Appell, fit-2 ta' Novembru, 2022;

3. Illi fit-tielet lok, fil-mertu u mingħajr preġudizzju għas-suespost, it-talbiet tar-rikorrenti huma nfondati fil-fatt u fid-dritt u konsegwentement, l-ebda ammont ma huwa dovut.

4. Illi għaldaqstant it-talbiet għandhom jiġu miċħuda bl-ispejjeż kontra l-istess rikorrenti.

*Salv ecċezzjonijiet ulterjuri.*

Ra l-atti kollha tal-kawza.

Ra d-dokumenti li ġew esebieti in atti.

Sema s-sottomissjonijiet tal-partijiet.

Ra li l-kawża tħalliet għas-sentenza fuq l-ecċezzjonijiet preliminari.

## **Fatti fil-Qosor**

Is-soċjeta' attriċi titlob li l-konvenuti jiġu dikjarati li arrikixxew ruhhom għad-dannu tas-soċjeta' attriċi billi ma ħallsux il-kera rimanenti mid-depożitu fl-ammont ta' tlett'elf, sitt mija, u tlett ewro u ħamsa u sittin centezimu (€3,603.65) wara s-sentenza tal-Bord li Jirregola l-Kera ta' nhar il-31 ta' Jannar, 2022 kif kkonfermata mill-Qorti tal-Appell permezz tas-sentenza ta' 2 ta' Novembru, 2022, jiddikjara lil-konvenuti debituri tas-soċjeta' attriċi u jikkundannahom iħallsu l-istess ammont. In *linea preliminarj*, il-konvenuti ecċepew illi t-Tribunal m'għandux kompetenza *rationae materiae* u dan għaliex il-Bord li Jirregola l-Kera għandu kompetenza esklussiva rigward il-materji kollha li jirrelataw ma' kuntratti ta' kera u li l-azzjoni hija kolpita bil-preskrizzjoni kwinkennali kif stipulat fl-Artikolu 2156(ċ) tal-Kapitolu 16 tal-Liġijiet ta' Malta u dan għaliex il-kera giet terminata nhar is-16 ta' Frar, 2015, skont sentenza li llum hija *res judicata*, fl-ismijiet **Attard et vs Yog.Art Catering Limited** deċiża mill-Qorti tal-Appell, fit-2 ta' Novembru, 2022.

## **Provi prodotti**

Kopja informali tas-sentenza tal-Bord li Jirregola l-Kera datata 31 ta' Jannar, 2022 fl-ismijiet **Gismond Attard et vs Yog.Art Catering Limited**,<sup>3</sup>

---

<sup>3</sup> A fol 16 et seq tal-proċess.

Kopja informali tas-sentenza tal-Qorti tal-Appell (Sede Inferjuri) datata 2 ta' Novembru, 2022 fl-ismijiet **Gismond Attard et. Vs Yog.Art Catering Limited**;<sup>4</sup>

Il-kuntratt ta' kirja bejn il-partijiet datat 3 ta' Marzu, 2014.<sup>5</sup>

### **Konsiderazzjonijiet**

Il-konvenuti eċċepew żewġ eċċezzjonijiet *in linea* preliminari u cioe' li dan it-Tribunal m'għandux kompetenza *ratione materiae* u dan għaliex il-Bord li Jirregola l-Kera għandu kompetenza esklussiva rigward il-materji kollha li jirrelataw ma' kuntratti ta' kera u li l-azzjoni odjerna hija kolpita bil-preskrizzjoni kwinkennali kif stipulat permezz tal-Artikoli 2156(ċ) tal-Kapitolu 16 tal-Liġijiet ta' Malta. Dan għaliex il-kera giet terminata nhar is-16 ta' Frar, 2015, skont sentenza li illum giet *res judicata*, fl-ismijiet **Attard et vs Yog.Art Catering Limited**, deċiża mill-Qorti tal-Appell (Sede Inferjuri), fit-2 ta' Novembru, 2022.

It-Tribunal ser jgħaddi sabiex jiddeċiedi l-eċċezzjonijiet preliminari mogħtija waħda waħda.

L-ewwel eċċezzjoni preliminari hija li dan it-Tribunal m'għandux kompetenza *ratione materiae* u dan għaliex il-Bord li Jirregola l-Kera għandu kompetenza esklussiva rigward il-materji kollha li jirrelataw ma' kuntratti ta' kera.

L-Artikolu 3 tal-Kapitolu 380 tal-Liġijiet ta' Malta jipprovdi:

...

*(2) Bla ħsara għas-subartikolu (5), it-Tribunal għal-Talbiet Żgħar ikollu ġurisdizzjoni biex jisma' u jaqta' biss it-talbiet kollha ta' flus ta' ammont ta' mhux iżjed minn ħamest elef euro (€5,000):*

...

*(5) Kawżi li fihom jindaħlu kwistjonijiet dwar proprjetà ta' beni immobbli, piżijiet jew jeddijiet oħra mgħaqqdin mal-immobbli, għad li t-talba ma tkunx tiskorri ħamest elef euro (€5,000), u kawżi ta' żgumbrament jew tkeċċija minn beni immobbli ma jidħlux fil-ġurisdizzjoni tat-Tribunal.*

L-Artikolu 1525 tal-Kapitolu 16 tal-Liġijiet ta' Malta jipprovdi:

*(1) Il-kuntratt ta' kiri, sew ta' haġa kemm ta' xogħol, jista' jsir sew b'kitba*

---

<sup>4</sup> A fol 22 et seq tal-proċess.

<sup>5</sup> A fol 33 et seq tal-proċess.

kemm bil-fomm, iżda l-kuntratt ta' kiri ta' fond urban u ta' dar għall-abitazzjoni u ta' fond kummerċjali li jsir wara l-1 ta' Jannar, 2010 għandu jsir bil-kitba.

*Il-Bord li Jirregola l-Kera (hawn aktar 'il quddiem msejjaħ "il-Bord tal-Kera") maħtur bis-saħħa tal-Ordinanza li tirregola t-Tiġdid tal-Kiri ta' Bini għandu jiddeċiedi l-materji kollha li jolqtu kirjiet ta' fondi urbani li jinkludu fondi residenzjali kif ukoll fondi kummerċjali, inkluż kawzi li jirrigwardaw l-okkupazzjoni ta' fondi urbani fejn dawn il-kirjiet ikunu ntemmu u kwalunkwe ħsara li tirriżulta matul dak il-perjodu ta' okkupazzjoni. Kirjiet oħra jaqgħu taħt il-kompetenza tal-qrati ta' ġurisdizzjoni ċivili u fil-każ ta' kiri ta' raba' għandhom jaqgħu taħt il-kompetenza tal-Bord dwar il-Kontroll tal-Kiri tar-Raba' maħtur bid-dispożizzjonijiet tal-Att dwar it-Tiġdid ta' Kiri ta' Raba':*

*Iżda kwistjonijiet dwar il-validità ta' kuntratt ta' kirja, għandhom jiġu mistħarrġa mill-qrati ta' ġurisdizzjoni ċivili, b'dan illi kull kwistjoni oħra in segwitu għad-determinazzjoni ta' tali kwistjonijiet dwar validità għandha tkun fil-kompetenza tal-Bord tal-Kera.*

*Il-Bord tal-Kera għandu wkoll kompetenza li jiddeċiedi talbiet relatati ma' manutenzjoni, tiswijiet, difetti u ħsarat tal-fond inklużi dawk moħbija, ħsarat jew miljoramenti, ammonti pendenti dwar dawl u ilma u kwalunkwe ammonti depożitati bħala garanzija mill-inkwilin, fejn dawn it-talbiet jiġu inklużi ma' talbiet jew eċċezzjonijiet oħra magħmula quddiem il-Bord, li fuqhom il-Panel ta' Arbitraġġ ma għandux ġurisdizzjoni.*

Il-Qorti tal-Appell (Sede Inferjuri) fil-kawża fl-ismijiet **PL John Privitera noe et vs Josephine Camilleri**<sup>6</sup> irriteriet:

*"... l-artikolu 1525 tal-Kap. 12 [recte: 16] jagħti lill-Bord li Jirregola l-Kera "kompetenza esklussiva li jiddeċiedi kwistjonijiet konnessi ma' kuntratti ta' kiri ta' fond urban u ta' dar ta' abitazzjoni u ta' fond kummerċjali". Mela allura kull kwistjoni dwar kera, inkluz hlas ta' kera, taqa fil-kompetenza esklussiva tal-istess Bord li Jirregola l-Kera, u dan għa gie deciz bid-decizjoni fl-ismijiet **Joseph Camilleri et vs International Trading Company Limited** (PA (JA) – 31 ta' Ottubru, 2011) fejn proprju fuq talbiet għal hlas ta' kera, minkejja li ma kienx hemm eccezzjoni ta' kompetenza dwar l-istess talbiet, l-istess Qorti sostniet korrettament li għalkemm ma hemmx eccezzjoni ta' kompetenza, din hija materja ta' ordni pubbliku u ingħad "huwa car li din il-Qorti ma tistax titratta kwistjoni ta' hlas li ma hijiex kompetenza tagħha..."*

*"Illi la darba din titratta l-ligi speċjali li qed takkorda kompetenza esklussiva ta' certu tip ta' kawzi u cjoe' dawk dwar kuntratti ta' kera tal-fondi ndikati lill-Bord li Jirregola l-Kera mela tali Ligi tipprevali fuq l-ligi li tirregola l-kompetenza tal-Qrati ordinarji, u taffetwa l-istess, fis-sens li kawzi li qabel kienu fil-kompetenza tal-Qrati ordinarji, issa huma fil-kompetenza tal-Bord li Jirregola l-Kera, u allura l-iskop tal-*

---

<sup>6</sup> Deciża fis-16 ta' Lulju, 2012; Appell Ċivili Nru: 162/2011/1.

emendi li saru bl-Att X tal-2009 kellhom l-iskop li kawzi li kienu qabel fil-kompetenza tal-Qrati ordinarji, issa dahhlu fil-kompetenza esklussiva tal-Bord li Jirregola l-Kera, u allura d-disposizzjonijiet tal-artikolu 3 (2) tal-Kap. 380 dwar money claims ma japplikawx meta l-kwistjoni tkun relattata għall talba ta' hlas ta' kera, għaliex din ma tistax tkun fil-kompetenza tat-Tribunal Għal Talbiet Zghar, izda tal-Bord tal-Kera kif espressament indikat fl- **artikolu 1525 tal-Kap. 12 [recte: Kap. 16]**.

Illi f'dan il-kaz il-ligi hija cara u ma hemm l-ebda lok ta interpretazzjoni u dan iktar u iktar in vista ta'dak provdut fl- **artikolu 39 (5) tal-Att X tal-2009. L-artikolu 38 (a)** jipprovdi subartikolu gdid wara l-**artikolu 16 (3) tal-Kapitlu 69** li jghid:-

*“(4) Minkejja d-disposizzjonijiet ta' kull ligi oħra il-Bord għandu wkoll jiddeciedi l-materji kollha li jolqtu kirjiet ta' fondi urbani li jinkludu fondi residenzjali kif ukoll fondi kummerċjali u dan għat-termini ta' Titolu IX tat-Taqsima II tat-Tieni Ktieb tal-Kodiċi Ċivili, Fuq il-Kuntratti tal-Kiri, inklużi kawzi dwar okkupazzjoni ta' fondi urbani fejn il-kirjiet ikunu ntemmu wara t-terminazzjoni ta' kirja”;*

Fis-sentenza fl-ismijiet **Enriketta Bonnici u b'digriet tal-20 ta' Lulju 2012 l-atti gew trasfuzi f'isem Raymond Bonnici, Rosaria Bonnici, Maria Vella u Joseph Bonnici** ikoll ahwa **Bonnici u Darren, James u Jonathan** ikoll ahwa **Bonnici** wara l-mewt ta' **Enriketta Bonnici vs Gordon Borg**<sup>7</sup> il-Qorti tal-Appell (Inferjuri) fir-rigward tal-istess materja rriteniet:

*Din il-Qorti tqis illi ladarba l-Bord tal-Kera hu xorta wahda Tribunal speċjali, allura l-gurisdizzjoni tiegħu għandha tigi interpretata b'mod restrittiv u għandha tipprevali il-gurisdizzjoni ordinarja tal-Qorti fejn ma jirrizultax car li l-Bord ingħata gurisdizzjoni.*

*Fl-ewwel lok il-Qorti tqis illi l-kliem tal-artikolu 16(4) Kap. 69 cioe 'minkejja d-disposizzjonijiet ta' kull ligi oħra' għadha tiftiehem illi anki jekk għal grazzja tal-argument hemm divergenza fil-portata tat-tifsira li għandha tingħata lill-artikolu 1525(1) tal-Kap. 16 u artikolu 16(4) tal-Kap. 69, għandu jipprevali dak li qed jingħad fl-ahhar imsemmiartikolu. Pero din il-Qorti tqis li ma hemm ebda divergenza izda biss aktar kjaressa fil-kliem tal-artikolu 16(4).*

*L-artikolu 16(4) jikkellem fuq il-gurisdizzjoni tal-Bord li jiddeciedi l-materji kollha li jolqtu kirjiet anki dawk li saru wara l-1995, skond l-artikolu 46 tal-Kap. 69. Hu minnu li l-ligi ma tagħmilx distinzjoni bejn kirjiet in vigore jew kirjiet mitmuma, u hu pacifiku li l-iskop tal-emendi fil-ligijiet tal-kera kienu intizi biex safejn possibbli l-Bord tal-kera jkollu gurisdizzjoni f'materja li għandha x'taqsam ma' kirja kemm jekk fi stadju kontrattwali jew ta' rilokazzjoni skond il-kaz u konsegwentement il-ligi tal-kera applikabbli. Pero l-kwistjoni quddiem din il-Qorti hi jekk is-setgħa tal-Bord kienx jestendi anki għal kwistjonijiet avolja konnessi jew relatati mal-kirja pero meta r-relazzjoni ta' kera bejn il-partijiet tkun intemmet. Kemm l-artikolu 1525 tal-Kap. 16 u l-artikolu 16(4) tal-Kap. 69 ma kienux kategorici fuqha. Pero din*

---

<sup>7</sup> Deċoża 4 ta' Diċembru, 2013, Appell Ċivili Nru: 40/2011/1MCH.

*il-Qorti tqis illi z-zieda fl-artikolu 16(4) tal-kliem 'inkluz kawzi dwar okkupazzjoni ta' fondi urbani fejn il-kirjiet ikunu ntemmu wara t-terminazzjoni tal-kirja mhix ezemplifikattiva tal-intenzjoni tal-legislatur ghal kull kwistjoni relatata ma' kirja wara t-terminazzjoni. Kieku kien hekk ma kienx hemm bzonn tal-ezempju bil-mod kif miktub ghax l-artikolu wahdu kien gia jabbraccja kull kwistjoni relatata ma' kirja u okkupazzjoni bla titolu wara terminazzjoni ta' kirja hi zgur relatata ma' kirja gia ezistenti izda f'perjodu u sitwazzjoni fejn il-kirja hi mitmuma kif ighidu l-istess kliem citati tal-artikolu 16(4).*

*Ghalhekk hi l-fehma tal-Qorti illi b'dawn il-kelmiet il-legislatur tajjeb jew hazin irrestringa ghal kaz wiehed fil-gurisdizzjoni tal-Bord tal-Kera fejn wara tmien ta' kirja tqum kwistjoni relatata ma' kirja li ntemmet, cioe kumpens ghal okkupazzjoni bla titolu pero wara tmien ta' kirja ezistenti u mhux semplicement kaz fejn l-okkupant kien bla titolu ab initio fejn allura l-interpretazzjoni li kienet tinghata lill-artikolu kienet tkun wahda differenti.*

*Kwalunkwe kwistjoni ghalhekk li tinsorgi wara tmien il-kirja ghalkemm konnessa u relatata ma' kirja ma tistax taqa' fil-gurisdizzjoni tal-Bord tal-Kera li kien u baqa' bord specjali b'poteri li jwasslu biss safejn taghtih il-ligi.*

*Jekk din mhix dak li jrid il-legislatur dan ghandu jghidu b'mod car billi kif inghad Tribunal b'gurisdizzjoni specjali ghandu jkollu l-poteri tieghu ristretti u cirkoskritti ghal dak li jirrizulta mill-ligi u mhux jinghata gurisdizzjoni aktar ampja minn dak li jirrizulta. L-ahhar parti tal-artikolu 16(4) tal-kap. 69 fil-fehma tal-Qorti irrestringiet il-poter tal-Bord u jekk din ma kinitx l-intenzjoni tal-legislatur ghandu jbidel il-ligi pero mhix fil-poter tal-Qorti li tuza diskrezzjoni li ma ssibx spjegazzjoni mod aktar konvincenti kontra dak provdut fil-ligi.*

*Il-Qorti ma tqis li f'dan ic-cirkostanzi ghandha tbiddel il-fehma gia moghtija fis-sentenzi fuq citati u tqis li din hi l-interpretazzjoni li ghandha tinghata lil artikolu relevanti tal-kaz.*

*Billi kif inghad il-kwistjoni tirrigwarda kwistjonijiet relatati ma' kuntratt ta' kera pero fi zmien meta l-azzjoni qed tigi intentata wara t-terminazzjoni ta' kull relazzjoni ta' inkwilinat bejn il-partijiet, il-Bord hu svestit mill-gurisdizzjoni u l-azzjoni kellha titmexxa quddiem il-Qorti Ordinarja.*

Il-Qorti tal-Appell<sup>8</sup> irriteniet wkoll illi:

*Il-Qorti taghmilha cara li dawn huma l-premessi u minghajr ma hi qed taqbel jew tirrifjutahom bhala fatti ppruvati. Pero ghal finijiet ta' gurisdizzjoni, hi t-talba attrici kif tirrizulta mill-atti li tinvesti jew tisvesti Qorti mill-gurisdizzjoni fuq il-materja.*

---

<sup>8</sup> *Ibid.*

Il-każ in eżami jitratta dwar sentenza deċiża nhar il-31 ta' Jannar, 2022 mil-Bord li Jirregola l-Kera fl-ismijet **Gismond Attard et vs Yog.Art Catering Limited** li ddeċieda billi kkundanna lis-soċjeta' konvenuta tħallas is-somma ta' €9,720 rappreżentanti kera dovuta u is-somma ta' €2.676.35 rappreżentanti arretrati ta' dawl u ilma. L-istess Bord iddikjara illi peress li s-soċjeta' Yog.Art Catering Limited kienet ħallset depożitu ta' €16,000 mall-iffirmar tal-iskrittura ta' lokazzjoni liema depożitu ma ġiex ritornat, parti minn dan id-depożitu jagħmel tajjeb għall-ammont dovut billi jġi paċut, liema sentenza ġiet konfermata mill-Qorti tal-Appell (Inferjuri).

It-talba tas-soċjeta' attriċi hija sabiex it-Tribunal jiddikjara li l-intimati arrikixxew ruhhom billi ma ħallsux il-kera lura rimanenti mid-depożitu fl-ammont ta' €3,603.65 wara d-deċiżjoni mogħtija mil-Bord li Jirregola l-Kera u li ġiet kkonfermata mill-Qorti tal-Appell (Inferjuri), u jiddikjara lill-intimati debituri tas-soċjeta' attriċi u jikkundannahom iħallsu l-istess ammont.

Jirriżulta illi l-kwistjoni relatata dwar kuntratt ta' kera ġiet deċiża mill-Bord li Jirregola l-Kera u sussegwentement ikkonfermata mill-Qorti tal-Appell (Sede Inferjuri). Illi s-soċjeta' attriċi preżentat il-kawża odjerna wara t-terminazzjoni ta' kull relazzjoni ta' inkwilinat bejn il-partijiet. Mit-Talba attriċi jirriżulta illi qed jitolbu l-ħlas lura tal-kera rimanenti mid-depożitu hekk kif deċiż mil-Bord u kkonfermat mill-Qorti tal-Appell.

Għaldaqstant, it-Tribunal qed jiċċad din l-eċċezzjoni.

Issa t-Tribunal ser jgħaddi sabiex jiddeċiedi t-tieni eċċezzjoni preliminari li l-azzjoni odjerna hija kolpita bil-preskrizzjoni kwinkennali kif stipulat permezz tal-Artikoli 2156(ċ) tal-Kapitolu 16 tal-Liġijiet ta' Malta. Dan għaliex il-kera ġiet terminata nhar is-16 ta' Frar, 2015, skont sentenza li illum ġiet res judicata, fl-ismijiet **Attard et vs Yog.Art Catering Ltd**, deċiża mill-Qorti tal-Appell, fit-2 ta' Novembru, 2022.

L-artikolu 2156(ċ) tal-Kapitolu 16 tal-Liġijiet ta' Malta jipprovdi:

*L-azzjonijiet hawn taħt imsemmija jaqgħu bi preskrizzjoni bl-egħluq ta' ħames snin:*

*(ċ) l-azzjonijiet għall-ħlas ta' kera ta' bini jew ta' raba'.*

Issir referenza għas-sentenza fl-ismijiet **Paola Galea, Maria Galea, Victor Galea, Pacifika mart Salvu Deguara, Alessia mart John Mary Sciberras, Joseph Galea u okkorrendo l-istess Salvu Deguara u John Mary Sciberras v. John Cauchi u b'digriet tat-12 ta' Gunju 1998** giet kjamata fil-kawża **Sylvia mart John Cauchi**<sup>9</sup> fejn il-Qorti tal-Appell irriteriet:

*"Illi hija x'inhil-preskrizzjoni nvokata mill-konvenut, jaqa' dejjem fuq l-Qorti li tqis minn liema data tali preskrizzjoni bdiet għaddejja, u l-elezzjoni għandha tigi michuda jekk mill-provi mressqin jew mill-atti tal-process dik id-data ma tkunx tista' tigi stabbilita;" (P.A. (JRM) **John Bugeja vs Joseph Gauci** – 28 ta' Novembru*

---

<sup>9</sup> Appell Ċivili Numru: 2366/1995/1, deċiża 26 ta' Marzu, 2010.

2002); P.A. (JRM) – 14 ta’ Gunju 2001; (P.A. (JRM) **Joseph Grech vs Ivan Mifsud et** – 1 ta’ April 2003).

“Illi ovvjament it-tip ta’ preskrizzjoni li tapplika għall-kaz in partikolari tiddependi fuq l-azzjoni li tkun giet proposta (P.A. (JRM) **Peter Montebello vs Peter Montebello nomine et** – 25 ta’ Settembru 2003); A.C. **Guido Vella vs Emmanuel Cefai** – 5 ta’ Ottubru 2001); u **Eric Busuttil vs Danuta Komarzynic Busuttil** – A.C. – 7 ta’ Ottubru 1997) fejn inghad li:-

““Ghandu jinghad li l-kriterju li ghandu jigi adottat biex tigi stabbilita x’inhil-azzjoni huwa dak li tigi identifikata t-talba dedotta fl-att tac-citazzjoni.”

Illi fil-kaz odjern dan it-Tribunal iħoss li l-azzjoni attriċi hija obbligazzjoni naxxenti minn skrittura ta’ lokazzjoni bejn il-partijiet, liema depożitu gie wkoll dikjarat b’sentenzi citati tal-Bord li Jirregola l-Kera u tal-Qorti tal-Appell (Sede Inferjuri). Għalkemm il-preskrizzjoni citata hija dik applikabbli għal-kaz in eżami, it-Tribunal irid jara jekk tali preskrizzjoni iddekorritx għaliex huwa principju rikonoxxut li l-preskrizzjoni tal-azzjoni tibda minn dak inhar li din l-azzjoni tista’ tigi eżercitata. Dan jiddependi mill-*fattispecie* tal-kaz u dan it-Tribunal iħoss li f’dan il-kaz partikolari ma kienx possibbli li tigi proposta qabel ma jkun hemm pronunzjament ġudizzjarju fir-rigward tat-talbiet imressqa quddiem il-Bord li Jirregola l-Kera, li sussegwentment giet ikkonfermata mil-Qorti tal-Appell (Inferjuri).

Il-Qorti tal-Appell<sup>10</sup> irriteriet wkoll:

“Illi dan huwa konformi mal-principju “*contra non valentem agere non currit praescriptio*” li gie milqugh mill-gurisprudenza taghna peress li jaghti lok għall-konservazzjoni tal-jedd kontra l-estinzjoni tal-azzjoni fil-kaz ta’ impediment ta’ dritt u dan jissucceđi fil-kaz fejn l-azzjoni ġudizzjarja li tkun qed tigi ezaminata biex jigi stabbilit jekk hemmx preskrizzjoni jew le, tkun necessarjament tiddependi minn pronunzjament ġudizzjarju iehor, li sakemm ma jigix pronunzjat, ma jippermettix li l-perkors tal-perjodu preskrittiv jibda’ u jibqa’ miexi (**Caterina Gerada et vs Dr. Antonio Caruana nomine** A.K. 30 ta’ Mejju 1969; **Bartolomeo Xuereb vs Carmelo Zammit** A. K. 9 ta’ Marzu 1994; P.L. **John Privitera nomine vs P.L. Ivo Galea et** – A.C. l-1 ta’ Dicembru 2000); u **Mario Testa vs Alfred Theuma et** (A.I.C. (PS) – 12 ta’ Mejju 2003).

“Illi f’dan il-kaz fil-fatt qed jirrizulta li jezistu wkoll l-elementi ndikati fis-sentenza tal-Onorabbli Qorti tal-Appell fil-kaz **Michael Vella vs Andrew Camilleri** (A.C. – 28 ta’ Novembru 2003) fejn inghad li dan il-principju japplika u allura ma hemmx dekors ta’ preskrizzjoni meta t-talba ġudizzjarja ma setghax sine qua non tigi proprosta qabel ma jkun hemm accertament tad-dritt li fuqu allura tkun ibbazata t-tieni procedura. Hekk f’dan il-kaz ma setax ikun hemm kawza ta’ danni kontra l-konvenut qabel ma jigi determinat li l-lokazzjoni tal-konvenut ma kenitx torbot lill-atturi u dan għaliex tali lokazzjoni kienet dannuza għall-istess atturi. Dan setgha jsehh biss, kif isehh, permezz ta’ pronunzjament ġudizzjarju, u f’dan il-kaz huwa

---

<sup>10</sup> *Ibid*



*iktar rilevanti meta tikkonsidra li dak li nġad fis-sentenza bejn il-partijiet citata fic-citazzjoni attrici kienet fis-sens li tali lokazzjoni purche' valida ma kenitx torbot lill-atturi, u dan peress li kienet dannuza għall-istess; u dan meta ccirkostanzi tal-kaz indikaw li l-istess konvenut kien konxju li c-cens kien ser jaghlaq f'qasir zmien u ftit qabel ma dahal fil-lokazzjoni ma' terzi, att li zamm l-okkupazzjoni f'idejn il-konvenut, sakemm l-istess att gie dikjarat li ma jorbotx lill-atturi u li allura kien dannuz għall-istess atturi.*

*"Illi dan l-istess principju gie ritenut fil-kawza gja msemmija sentenza **Helen Schembri et vs Anthony George Zahra u Lloyds Malta Limited proprio et nomine vs Sean Arrigo Azzopardi** (P.A. (JA) – 7 ta' Frar 2005) b'dan li din il-Qorti thoss li l-atturi ma setghawx jinizjaw dawn il-proceduri qabel id-decizjoni tal-Qorti li l-lokazzjoni tal-konvenut ma' terzi ma kenitx torbot lill-atturi peress li saret skond kondizzjonijiet li ma humiex gusti.*

Illi l-fatti tal-proceduri odjerni huma differenti mis-sentenza citata. Madanakollu l-insenjamenti citati huma ta' għajjnuna għad-determinazzjoni ta' din l-eċċezzjoni preliminari.

Fis-sentenza indikata fiċ-citazzjoni li sussegwentement giet kkonfermata mill-Qorti tal-Appell fit-2 ta' Novembru, 2022 gie deciż illi s-soċjeta' attrici, fil-proceduri odjerni, tħallas lil-konvenuti, fil-proceduri odjerni, is-somma ta' €9,720 rappreżentanti ammont dovut u s-somma ta' €2,676.35 rappreżentanti arretrati ta' dawl u ilma mid-depożitu ta' €16,000 mġhoddi mal-iffirmar ta' l-iskrittura liema depożitu ma ġiex ritornat. Il-kawza odjerna giet preżentata ftit xhur wara u b'hekk s-soċjeta' attrici ppreżentat il-kawza tempestivament.

Għalhekk din l-eċċezzjoni preliminari qed tiġi miċħuda.

## **Decide**

Għaldaqstant, it-Tribunal qiegħed jaqta' u jiddeciedi billi jiċhad iż-żewġ eċċezzjonijiet preliminari, u cioe' dik dwar l-inkompetenza *rationae materie* u li l-kawza hija preskritta u jordna l-proseguwiment tal-kawza.

L-ispejjeż ta' din il-vertenza titħallas unikament mill-konvenuti.

**Avukat Dr. Marouska Debono LL.D. M.A. in Law**

**Ġudikatur**

**< Sentenza In Parte >**